

ಕಾಡುಪ್ರಾಣಿಗಳ ಸಂಕಟ

ದ್ರಷ್ಟಿಚಿನ್ ವರ್ಷಗಳಲ್ಲಿ ಕಾಡು ಪ್ರಾಣಿಗಳು ಆಗಾಗ ಅರಣ್ಯದಂಚಿನ ಊರುಗಳತ್ತ ಬರುತ್ತಿವೆ. ಕಾಡಿನಲ್ಲಿ ಆಹಾರ ಸಿಕ್ಕದೇ ಇದ್ದಾಗ ಊರುಗಳಿಗೆ ಬಂದು ಸಿಕ್ಕಿದ್ದನ್ನು ತಿಂದು ಹೋಗುತ್ತವೆ. ಆದರೆ ಆನೆಗಳು ರೈತರ ಹೊಲ, ಗದ್ದೆ, ತೋಟಗಳಿಗೆ ನುಗ್ಗಿ ಬೆಳೆದ ಫಸಲನ್ನು ತಿಂದು, ತುಳಿದು ಹಾಳು ಮಾಡುತ್ತಿರುವ ಪ್ರಕರಣಗಳು ಹೆಚ್ಚಾಗಿವೆ. ಕಳೆದ ಬುಧವಾರ ಬೆಳಿಗ್ಗೆ ಎರಡು ಕಾಡಾನೆಗಳು ಮೈಸೂರು ನಗರದ ಮಧ್ಯಭಾಗದಲ್ಲಿ ಕಾಣಿಸಿ ಕೊಂಡು ಜನರನ್ನು ಬೆಚ್ಚಿ ಬೀಳಿಸಿದವು. ಬೀದಿಗಳಲ್ಲಿ ಅಡ್ಡಾದಿಡ್ಡಿ ಓಡಾಡಿ ದಾಂಧಲೆ ನಡೆಸಿದವು. ಆನೆಗಳ ದಾಳಿಗೆ ಸಿಕ್ಕಿ ಒಬ್ಬ ವ್ಯಕ್ತಿ ಮೃತಪಟ್ಟಿದ್ದಾರೆ. ಐದಾರು ಜನ ಗಾಯಗೊಂಡಿದ್ದಾರೆ. ಮೂರು ಹಸುಗಳೂ ಸತ್ತಿವೆ. ಅನೇಕ ವಾಹನಗಳಿಗೆ ಜಖಂ ಆಗಿದೆ. ಐದಾರು ಗಂಟೆಗಳ ಕಾಲ ನಗರದ ಜನರಲ್ಲಿ ಭಯ, ಆತಂಕ ಹುಟ್ಟಿಸಿದ ಈ ಆನೆಗಳನ್ನು ಅರಣ್ಯ ಇಲಾಖೆ ಸಿಬ್ಬಂದಿ ಅತ್ಯಂತ ಪ್ರಯಾಸಪಟ್ಟು ಹಿಡಿದಿದ್ದಾರೆ. ಅತ್ಯಂತ ಶಿಸ್ತಿನಿಂದ ವರ್ತಿಸುವ ದಸರಾ ಆನೆಗಳನ್ನು ನೋಡಿರುವ ಮೈಸೂರು ಜನರಿಗೆ ಈ ಕಾಡಾನೆಗಳು ಮಾಡಿದ ದಾಂಧಲೆ ಒಂದು ಕೆಟ್ಟ ಕನಸು.

ಕೊಡಗು, ಮೈಸೂರು, ಹಾಸನ, ಬೆಂಗಳೂರು ಗ್ರಾಮಾಂತರ, ತುಮಕೂರು, ರಾಮನಗರ ಮತ್ತಿತರ ಜಿಲ್ಲೆಗಳಲ್ಲಿ ಕಾಡಾನೆಗಳ ಹಾವಳಿ ಹೆಚ್ಚಾಗಿದೆ. ಹಿಂಡುಗಳಲ್ಲಿ ಬರುವ ಹಸಿದ ಆನೆಗಳು ಬೆಳೆದು ನಿಂತ ಕಬ್ಬು, ಭತ್ತ, ಬಾಳೆ ಇತ್ಯಾದಿ ಬೆಳೆಗಳನ್ನು ತಿಂದು, ತುಳಿದು ಹಾಳು ಮಾಡುತ್ತವೆ. ಜನರನ್ನೂ ಸಾಯಿಸುತ್ತಿವೆ. ಚಿರತೆಗಳ ಹಾವಳಿ ಅನೇಕ ಜಿಲ್ಲೆಗಳಲ್ಲಿದೆ. ಆಗಾಗ ಹುಲಿಗಳೂ ಊರುಗಳಿಗೆ ನುಗ್ಗುತ್ತಿರುವ ವಿರಳ ಉದಾಹರಣೆಗಳಿವೆ. ಇದಕ್ಕೆಲ್ಲ ಏನು ಕಾರಣ?

ಕಳೆದ ಒಂದೆರಡು ದಶಕಗಳಲ್ಲಿ ರಾಜ್ಯದ ಅರಣ್ಯ ಪ್ರದೇಶಗಳಲ್ಲಿ ಮಾನವ ಚಟುವಟಿಕೆಗಳು ಹೆಚ್ಚಿವೆ. ಗಣಿಗಾರಿಕೆ, ಕಲ್ಲು ಬೇಟೆ, ವಾಹನಗಳ ನಿರಂತರ ಸಂಚಾರ, ಪರಿಸರ ಪ್ರವಾಸೋದ್ಯಮದ ಹೆಸರಿನಲ್ಲಿ ಅರಣ್ಯದೊಳಗೆ ರೆಸಾರ್ಟ್, ಹೋಮ್ ಸ್ಟೇ ಇತ್ಯಾದಿಗಳನ್ನು ನಿರ್ಮಿಸಿ ಹಣ ಗಳಿಸುವ ಪ್ರಯತ್ನಗಳು ಹೆಚ್ಚಾಗಿವೆ. ಇದಕ್ಕಾಗಿ ಅರಣ್ಯ ಭೂಮಿಯ ಒತ್ತುವರಿ ಆಗುತ್ತಲೇ ಇದೆ. ಸಾವಿರಾರು ವರ್ಷಗಳಿಂದ ವನ್ಯ ಜೀವಿಗಳು ಓಡಾಡಿಕೊಂಡಿದ್ದ ಮಾರ್ಗಗಳೆಲ್ಲ ಮುಚ್ಚಿ ಹೋಗುತ್ತಿವೆ. ಕಾಡಿನಲ್ಲಿ ಆಹಾರದ ತೀವ್ರ ಕೊರತೆ ಕಾಣಿಸಿಕೊಂಡಿದೆ. ಪ್ರಾಣಿಗಳ ಸಹಜ ವಾಸಕ್ಕೆ ಅಡಚಣೆಯಾಗಿದೆ. ದಿಕ್ಕು ತಪ್ಪಿದಂತಾಗಿರುವ ಪ್ರಾಣಿಗಳು ಆಹಾರ ಹುಡುಕಿಕೊಂಡು ಊರುಗಳ ಕಡೆಗೆ ಬರುವುದು ಅನಿವಾರ್ಯವಾಗಿದೆ.

ಆನೆಗಳು ರೈತರ ಹೊಲ, ಗದ್ದೆಗಳಿಗೆ ನುಗ್ಗಿ ಬೆಳೆ ಹಾಳು ಮಾಡಿದ ಪ್ರಕರಣಗಳಿಗೆ ಲೆಕ್ಕವಿಲ್ಲ. ಆನೆಗಳ ಹಾವಳಿಯನ್ನು ನಿಯಂತ್ರಿಸುವಂತೆ ರೈತರು ಸರ್ಕಾರಕ್ಕೆ ಮನವಿ ಮುಡುಕೊಳ್ಳುತ್ತಲೇ ಇದ್ದಾರೆ. ಸರ್ಕಾರ ಹಾಗೂ ಅರಣ್ಯ ಇಲಾಖೆಗೆ ರೈತರ ಅಹವಾಲುಗಳು ಕೇಳಿಸುತ್ತಿಲ್ಲ. ಪ್ರತಿಸಲ ಬೆಳೆ ನಷ್ಟವಾದಾಗಲೂ ಆ ಪ್ರದೇಶದ ಜನ ಪ್ರತಿನಿಧಿಗಳು ಸರ್ಕಾರದ ಗಮನ ಸೆಳೆದು ಆನೆಗಳ ಹಾವಳಿ ನಿಯಂತ್ರಿಸುವ ಭರವಸೆ ಕೊಡುತ್ತಾರೆ. ಅರಣ್ಯ ಇಲಾಖೆಯ ಅಧಿಕಾರಿಗಳು ಹಾಗೂ ಸಚಿವರೂ ಇದೇ ಭರವಸೆ ಕೊಡುತ್ತಾರೆ. ಬೆಳೆ ನಷ್ಟಕ್ಕೆ, ಪ್ರಾಣ ಹಾನಿಗೆ ಇಂತಿಷ್ಟು ಪರಿಹಾರ ಕೊಟ್ಟು ಸರ್ಕಾರ ಕೈತೊಳೆದುಕೊಳ್ಳುತ್ತಿದೆ. ಕಾಡುಗಳಲ್ಲಿ ಹೆಚ್ಚಾಗಿರುವ ಮಾನವ ಚಟುವಟಿಕೆಗಳಿಂದ ಹೀಗಾಗಿದೆ ಎಂಬುದನ್ನು ಒಪ್ಪಿಕೊಳ್ಳಲು ಸರ್ಕಾರ ಸಿದ್ಧವಿಲ್ಲ. ಸರ್ಕಾರಕ್ಕೆ ಕಾಡು ಪ್ರಾಣಿಗಳೂ ಬೇಕು. ಗಣಿಗಾರಿಕೆ, ಪ್ರವಾಸೋದ್ಯಮವೂ ಬೇಕು. ರೈತರೂ ಬೇಕು. ಬೆಳೆಯೂ ಹಾಳಾಗಬಾರದು. ಇದು ಹೇಗೆ ಸಾಧ್ಯ?

ಕಾಡು ಪ್ರಾಣಿಗಳು ಊರುಗಳಿಗೆ ನುಗ್ಗುತ್ತಿರುವುದಕ್ಕೆ ಅರಣ್ಯ ಪ್ರದೇಶದಲ್ಲಿ ನಡೆಯುವ ಚಟುವಟಿಕೆಗಳೇ ಕಾರಣ ಎಂಬುದನ್ನು ಸರ್ಕಾರ ತೆರೆದ ಮನಸ್ಸಿನಿಂದ ಒಪ್ಪಿಕೊಳ್ಳಬೇಕು. ನಿರ್ದಿಷ್ಟ ಅರಣ್ಯ ಪ್ರದೇಶದಲ್ಲಿ ಯಾವುದೇ ಚಟುವಟಿಕೆ ನಡೆಯದಂತೆ ತಡೆಯುವ ದಿಟ್ಟತನ ವನ್ನು ಪ್ರದರ್ಶಿಸಬೇಕು. ಅರಣ್ಯ ಹಾಗೂ ವನ್ಯಜೀವಿ ಸಂಪತ್ತು ಉಳಿಯಬೇಕು ಎಂದಾದರೆ ಕಾಡಿನ ಒತ್ತುವರಿ ನಿಯಂತ್ರಿಸಬೇಕು. ಪ್ರಾಣಿಗಳ ಸಹಜ ಓಡಾಟಕ್ಕೆ ಆಗಿರುವ ಅಡಚಣೆ ಗಳನ್ನೆಲ್ಲ ನಿವಾರಿಸಬೇಕು. ಕಾಡುಗಳಲ್ಲಿ ಪ್ರಾಣಿಗಳಿಗೆ ಆಹಾರ, ನೀರು ಸಿಗುವಂತೆ ಮಾಡಲು ಏನು ಮಾಡಬೇಕೆಂಬ ಬಗ್ಗೆ ತಜ್ಞರ ಜತೆಯಲ್ಲಿ ಚರ್ಚಿಸಿ ಕ್ರಮ ತೆಗೆದುಕೊಳ್ಳಬೇಕು. ಇದಕ್ಕೆ ಬೇಕಾಗಿರುವುದು ರಾಜಕೀಯ ದಿಟ್ಟತನ. ಸರ್ಕಾರ ದಿಟ್ಟ ನಿರ್ಧಾರಗಳ ಮೂಲಕವೇ ಅರಣ್ಯದೊಳಗಿನ ಮಾನವ ಚಟುವಟಿಕೆಗಳನ್ನು ನಿಯಂತ್ರಿಸಬೇಕು. ಅದು ಸಾಧ್ಯವಾದರೆ ಪ್ರಾಣಿಗಳು ಹಾಗೂ ಅರಣ್ಯದಂಚಿನ ಗ್ರಾಮಗಳ ಜನರು ನೆಮ್ಮದಿಯಾಗಿರುತ್ತಾರೆ.

■ ಪ್ರೇಮಕುಮಾರ್ ಹರಿಯಬ್ಬೆ

ಕಾಡು ಪ್ರಾಣಿಗಳು ಊರುಗಳಿಗೆ ನುಗ್ಗುತ್ತಿರುವುದಕ್ಕೆ ಅರಣ್ಯ ಪ್ರದೇಶದಲ್ಲಿ ನಡೆಯುವ ಚಟುವಟಿಕೆಗಳೇ ಕಾರಣ ಎಂಬುದನ್ನು ಸರ್ಕಾರ ತೆರೆದ ಮನಸ್ಸಿನಿಂದ ಒಪ್ಪಿಕೊಳ್ಳಬೇಕು. ನಿರ್ದಿಷ್ಟ ಅರಣ್ಯ ಪ್ರದೇಶದಲ್ಲಿ ಯಾವುದೇ ಚಟುವಟಿಕೆ ನಡೆಯದಂತೆ ತಡೆಯುವ ದಿಟ್ಟತನವನ್ನು ಪ್ರದರ್ಶಿಸಬೇಕು. ಅರಣ್ಯ ಹಾಗೂ ವನ್ಯಜೀವಿ ಸಂಪತ್ತು ಉಳಿಯಬೇಕು ಎಂದಾದರೆ ಕಾಡಿನ ಒತ್ತುವರಿ ನಿಯಂತ್ರಿಸಬೇಕು.

